

1 ta' Gunju, 1959

Imħallfin:—

Is-S.T.O. Prof. A.J. Mamo, O.B.E., Q.C., B.A., LL.D.,
President;

Onor. Dr. A.J. Montanaro Gauci, C.B.E., K.M., LL.D.;

Onor. Dr. W. Harding, K.M., B. Litt., LL.D.

William Buhagiar

versus

Nazzareno Borg

Traffiku — Kollizzjoni — Danni — "Overtaking".

Fil-kors ordinarju tat-traffiku stradali, vejikolu li jkun miezi quddiem vejikolu ieħor, u jiġi milqut mill-vejikolu ta' warajh, ikollu favur tiegħu, salvi ċirkustanzi speċjali, il-prinċipju illi responsabbli tal-ħabta jkun il-vejikolu ta' wara, speċjalment meta l-vejikolu ta' quddiem kien fuq is-"side" tiegħu. Imma, b'leż wieħed jaasal għal konkluzjoni korretta f'każ simili, jeħtieġ jiddistingwi bejn il-każ hekk indikat u l-każ tal-vejikolu li jiġi milqut bla ma tkun interveniet ebda manuvra preċedenti. B'mod illi, jekk si tratta minn vejikolu li orġinarjament kien miezi wara vejikolu ieħor, u mbgħad j'ssorpasah, u jiġi milqut minn dak il-vejikolu hekk sorpassat, il-każ ikun differenti.

Għax f'dan il-każ għandu jiġi distint jekk il-vejikolu li għamel l-"overtaking" baqgħax sejjer, jew inkella waqaf, wara li għamel il-manuvra tal-"overtaking"; u din id-distinzjoni h'ja fundamentali, u għandha tikkostitwixxi l-"punto di partenza" fil-fissazzjoni tal-aspett ġuridiku tal-każ.

Bil-konsegwenza illi l-vejikolu li ġ'e milqut mill-vejikolu ta' wara jeħtieġli jagħmel il-prova, sabiez ir-responsabbiltà tal-kollizzjoni taqa' fuq il-vejikolu li kabał miegħu minn wara, illi, wara li ssorpassa l-vejikolu li kellu quddiemu, u waqaf wara li ssorpassah, kien hemm f'dak il-waqt spazju suffiċjenti li fih id-driver tal-vejikolu sorpassat, kieku kien qed iżomm dik li tissejjah "a proper look-out", u jekk li speed li bih kien qed 'suq kien sewwa, seta' jfmanuvra b'mod li ma jolqotx il-car li ssorpassah u waqaf quddiemu. U jekk dan l-ispazju ma jiġix pruvat li kien hemm, xejn

ma jiswa li d-driver tal-karrozza milquta kien ghamel sinjal li k'en ser jleqaf, ghax is-sinjal trid ikun "timeous", u ghandha tifhalla distanza tali li l-karrozza ta' wara tista' twaqqaf fil-waqt.

Il-Qorti:— Rat l-att tač-čitazzjoni quddiem il-Prim' Awia tal-Qorti Civili tal-Maestà Taghha r-Regina, li bih l-attur, wara li jippremetti illi l-konvenut, fil-15 ta' Ottubru 1953, l-Imsida, imhabba mprudenza, negligenza, imperizja, jew inosservanza tar-regolamenti fis-sewqan tax-char-a-banc tieghu, habat mal-car tieghu (tal-attur) numru 13432, Hillman Minx, u kkagunалу danni li jammontaw gha' £42.19.6 (dok. A u B); u illi huwa, b'ittra ufficjali tat-13 ta' Jannar 1954, interpella inutilment il-konvenut sabiex ihallas l-ammont fuq imsemmi; jitlob illi l-konvenut jiġi kundannat ihallsu l-ammont ta' £42.19.6, jew somma oħra verjuri li tiġi fissata mill-Qorti, anki per mezz ta' periti, jekk jidhrilha, bhala danni li huwa soffra in konsegwenza tal-kollizjoni fuq imsemmija, li grat minhabba mprudenza, negligenza, imperizja jew inosservanza tar-regolamenti tas-sewqan minn naha tal-konvenut. Bl-ispejjeż, kompriži dawk tal-ittra ufficjali tat-13 ta' Jannar 1954, u bl-imghax legali mill-15 ta' Jannar 1954, kontra l-konvenut;

Rat is-sentenza ta' dik il-Qorti tal-11 ta' Frar 1959, li biha ddecidiet billi, wara li ddikjarat li l-konvenut hu responsabbli għad-danni sofferti mill-attur in konsegwenza tal-kollizjoni msemmija fič-čitazzjoni, ikkundannat lill-konvenut ihallas lill-attur, in linea ta' danni, is-somma fuq likwidata ta' £42.19.6, bl-imghax legali mil-lum. L-ispejjeż ihallashom il-konvenut. Dik il-Qorti kkunsidrat;

Illi l-kollizjoni msemmija fič-čitazzjoni grat fil-15 ta' Ottubru 1953, f'xi l-11.15 p.m., bejn il-car misjuq mill-attur u l-omnibus misjuq mill-konvenut. ftit jardi l-bogħod. lejn il-Belt, minn li-stage tal-S.B.M.C. li qieghed vicin Palm Square, l-Imsida. Iz-żewġ vejikoli kienu ġejjin wara xulxin minn naha tal-Gżira f'direzzjoni lejn il-Belt, čjoè l-car wara l-omnibus, u baqghu jimxu hekk sa tarf Rue D'Argens. Minn hemmhekk l-attur bil-car tieghu pprova jaqla' lill-omnibus, u fil-fatt qalghu, skond l-attur korro-

borat mix-xhud Anthony Deguara, meta ż-żewġ vejikoli kienu għadhom f'Palm Square, u skond il-konvenut l-"overtaking" sar fil-linja bejn Palm Square u Marina Street. Wara li sar l-"overtaking", l-omnibus baqa' miexi u daħal g'ol-car fuq in-naħa ta' wara tal-lemin tagħha. L-attur jippretendi li dik il-ħabta ġrat minħabba negligenza u traskuraġni tal-konvenut, li ma kienx attent fis-sewqan tal-omnibus; il-konvenut jallega li l-ħabta kienet dovuta għat-traskuraġni tal-attur, li għamel il-manuvra tal-"overtaking" hażin u mbgħad waqqaf quddiemu mingħajr ma taħ sinjal li kien sejjer jagħmel hekk, u kwindi ma taħx l-opportunità li jevita l-iskontru;

Illi l-perit legali kkonkluda li l-kolliżjoni kienet dovuta għal negligenza tal-konvenut, u din il-Qorti taqbel ma' din il-konklużjoni u tadottaha. Ix-xhud Anthony Deguara, li kien riekeb fil-car ma' ġenb l-attur, jgħid, b'korroborazzjoni ta' dak li xehed l-attur, li l-manuvra ta' l-"overtaking" saret meta ż-żewġ karrozzi kienu għadhom f'Palm Square; li wara din il-manuvra l-car ġiet quddiem l-omnibus; u li meta l-car daret għal Marina Wharf, u kienet ġa għaddiet li-stage tal-S.M.B.C. b'xi għaxar jardi, u ġa kienet daħlet fis-side tagħha u waqfet, l-omnibus daħal fuqha. Il-konvenut jgħid li l-attur waqqaf il-car f'daqqa. L-attur, però, jgħid li, wara li qala' l-omnibus, huwa waqqaf il-car gradatament, u f'dan l-attur jinsab korroborat mix-xhud Deguara, li jgħid li kien hemm xi żmien, anqas minn minuta, mill-hin li l-car waqfet sakemm ġiet milquta mill-omnibus. Għalhekk jinsab pruvat li l-car ma waqfetx f'daqqa, u li kien hemm distanza biżżejjed bejn iż-żewġ vejikoli qabel ma l-car waqfet, biex il-konvenut, kieku kien attent, kien f'pożizzjoni li jevita l-iskontru;

Il-konvenut jallega wkoll li l-car waqfet quddiemu, u li l-attur ma għamelx sinjal li kien ser jieqaf. Ġie però pruvat li l-car ma waqfetx preċiż quddiem l-omnibus; u jekk waqfet quddiemu, allura l-konvenut ma kienx qiegħed isuq tajjeb. Infatti jirriżulta li l-ħabta ġrat wara li l-car kienet ġa qalghet, minn qabel, l-omnibus, u resqet fuq is-side tagħha viċin il-bankina, tant li bid-daqqa tal-omnibus telgħet fuq il-bankina bir-rotta ta' quddiem tax-xellug.

Jirrizulta li l-konvenut kien sejjer lejn il-Belt biex iżarna, għax kien spiċċa mix-xogħol, u ma kienx sejjer jieqaf flistage biex inizzel jew itella' passigġieri, u għalhekk ma setax kien li huwa kien qed isuq l-omnibus hekk viċin lejn il-bankina li l-car, kif huwa jgħid, kien għal kollox quddiemu. Ix-xhud Deguara jikkorrobora lill-attur, u jgħid li dan, qabel ma waqqaf il-car għamel sinjal b'idu biex juri li kien ser jieqaf. Il-konvenut jissottometti li l-indikazzjoni tal-idejn bil-lejl mhix faċli li tiġi notat; imma jiġi osservat li l-konvenut xehed li huwa kellu dawl regolari fl-omnibus, minbarra għewwa, u għalhekk bil-"headlamps" mixgħula huwa kellu l-akbar faċilità biex jara l-id li hareġ l-attur. Barra minn dan, huwa seta' faċilment ukoll josserva, kieku kien attent, iż-żewġ dwal ħomor ta' wara tal-car meta din giet biex tieqaf, billi l-attur kien għafas il-"foot brake". Għalhekk ma jistax jingħad mill-konvenut li l-attur kien negligenti fil-manuvra tal-waqfien;

Il-konvenut jissottometti wkoll li l-attur waqqaf f'daqqa f'dak il-post, għaliex ried inizzel wieħed ingliz li kien riekeb miegħu biex proprju jilhaq dak l-omnibus; imma din iċ-ċirkustanza, li fuqha l-konvenut donnu jibbaża t-tezi kollha tiegħu, ma rrizultatx ;

Fin-nota tal-osservazzjonijiet tiegħu, il-konvenut donnu jammetti li qabel il-ħabta kien hemm distanza ta' għaxar jardi bejn iż-żewġ vejikoli, billi jgħid li dik id-distanza mhix suffiċjenti biex jevita lill-vejikolu li jkun isuq wara vejikolu ieħor li jiġi implikat f'kollizzjoni. Dan hu veru, imma biss meta d-driver tal-vejikolu ta' wara ma jkunx qiegħed iżomm "a proper look-out", kif gara fil-każ tal-konvenut. Fl-aħħar parti tan-nota tiegħu, ga msemmija, il-konvenut spjega għaliex saret il-kollizzjoni: mhux għaliex l-attur waqqaf il-car f'daqqa, kif kien issottometta qabel, imma għaliex huwa ma kienx fi ħsiebu jieqaf flistage, u gie sorpriz bil-manuvra tal-waqfien tal-attur. Din iċ-ċirkustanza ma turix haġ'ohra hliet li l-konvenut ma kienx qiegħed iżomm "a proper look-out" għal dak li seta' jiġri:

Illu bil-ħabta iż-żewġ vetturi sofrew ħsara, u l-attur

jippretendi li l-*hsara fil-car* misjuqa minnu kienet ta' £42.19.6, liema somma huwa effettivament *zborzaha*..... u ma saretx prova li l-istess xoghol kien jisthoqqlu prezz u *hias anqas*. Ghalhekk il-*hsara fil-car* tal-attur ghandha tigi likwidata *fis-somma ta' £42.19.6*, kif indikata *fiċ-ċitaz-zjoni*;

Rat. fol. 78 in-nota tal-appell tal-konvenut, u fol. 79 il-petizzjoni tieghu, li biha talab li s-sentenza fuq imsem-mija tigi revokata, u li t-talba tal-attur tigi miċhuda; bl-ispejjeż taż-żewġ istanzi;

Omissis;

Ikkunsidrat;

Il-fatti "ut sic", li minnhom originat din il-kawża, hu-ma miġjuba fil-parti reċitattiva tas-sentenza appellata, "supra". Biex wiehed jista' jasal għal konkluzjoni korretta f'dan il-każ jehtieg li mill-ewwel jiddistingwih mill-każ ta' vejikolu li, fil-kors ordinarju tat-traffiku stradali, ikun miexi quddiem vejikolu ieħor "bla ma tkun interveniet ebda manuvra preċedenti", u jiġi milqut mill-vejikolu ta' warajh. F'każ simili, il-vejikolu ta' quddiem ikollu favur tieghu, salvi ċirkustanzi speċjali, il-prinċipju hekk espress fit-test "Trial of Motor Car Accident Cases", para. 83:— "Where a car is travelling in a straight course, turning neither to left nor to right, and is struck in the rear by another vehicle, the driver of the rear car is usually held responsible, especially if the car in front was on the proper side of the road. The front car has a superior right; his look-out is ahead, and not behind; and he owes no duty to the rear except to use the road in the usual way, in accordance with the rule of the road.....";

Il-każ preżenti għandu, anzi, jiġi distint mill-każ ta' vejikolu li jissorpassa l-vejikolu ta' quddiemu, u, eżegwita l-manuvra tal-"overtaking", jibqa' miexi;

Il-każ li fuqu hi msejha tippronunzja ruħha din il-Qorti hu invece dan: il-vejikolu tal-attur kien miexi origi-

narjament "wara" dak misjuq mill-konvenut, mbghad is-sorpasah, u ma baqghax miexi, iżda waqaf;

Din id-distinzjoni hi fundamentali, u għandha tikkos-titwixxi "il punto di partenza" fil-fissazzjoni tal-aspett ġuridiku tal-każ preżenti;

Infatti, id-driver ta' vejikolu li jagħmel il-manuvra tal-"overtaking" għandu josserva, qabel u wara, diversi preskrizzjonijiet, tant statutorji kemm dettati mill-"buone norme" tas-sewqan; u appuntu għalhekk għandu "a higher duty" minn vejikolu li jkun qiegħed jipproċedi fil-kors normali tat-traffiku. Fost l-obligi tiegħu "wara" li jkun issorpassa, hemm dak hekk enunċjat fiċ-Charlesworth, "The Law of Negligence", p. 79:— "In all cases, it is the duty of the person overtaking to allow an adequate margin of safety between his vehicle and the vehicle overtaken.....";

Dan hu veru għall-vejikolu li, wara li jissorpassa l-vejikolu ta' quddiemu, jibqa' miexi; u hu aktar u aktar veru fil-każ ta' vejikolu li, wara li jissorpassa, "jieqaf", kif ġara f'dan il-każ. F'każ simili, id-dilemma ġuridiku li jipprospetta ruħu hu formulat b'dan il-mod fil-Gibb, loc. cit. para 84(2):— "In a case where the car in front suddenly stops and causes the car in the rear to collide with it, the negligence of the parties is a question for the jury. The driver of the vehicle in front may have been negligent if he suddenly stopped his car so that the vehicle proceeding close behind was unable to avoid the collision. On the other hand, the driver of the rear vehicle may have been contributorily negligent if he did not have his car under such control that he could stop when the car in front of him stopped";

Għalhekk il-kwistjoni tirriduċi ruħha filli jiġi eżaminat jekk l-attur irnexxielux jipprova li, wara li ssorpassa lill-vejikolu misjuq mill-konvenut, u waqaf, kien hemm f'dak il-waqt spazju suffiċjenti li fih il-konvenut, kieku kien qed iżomm dik li tissejjah "a proper lookout", u jekk li-speed li bih l-istess konvenut kien qed isuq kien sewwa, seta' jimmanuvra b'mod li ma jolqotx il-car tal-attur;

Il-konvenut jgħid, fix-xhieda tiegħu, li kif dar minn Pjazza Palma, l-Imsida, ċjoè fid-dawra, qabzitu karrozza "Hillman" u waqfet f'daqqa waħda ("zoptu", qal hu) quddiemu. Hu bbrejġja, u anki swervja, imma għal ta' xejn. Din l-istess versjoni l-konvenut ta "a tempo vergine" lill-Kuntistabbli Cossai u lis-Surgent Micallef, li xehdu dwar daqshekk (fol. 41-42);

Ma jistax jingħad li l-konvenut kien qed isuq bi speed zejzed, "juxta probata". Mela ma jistax jingħad, skond il-provi, li l-konvenut poġġa ruħu fil-pożizzjoni ("self-created incapacity") li ma setgħax iżomm "a tempo" minhabba li-speed eċċessiv;

Issa, kwantu għall-miżura evażiva tal-applikazzjoni tal-krakes, f'ċirkustanzi normali (trieb xotta, brakes effiċjenti, eċċ.), u kwantu għall-"braking distance", jekk karrozza tkun miexja bi speed ta' hmistax il-mil fis-siegha, din il-"breaking distance", kalkulata fuq li-"Square" ta' li-speed, diviż b'ċifra li tirrappreżenta "average conditions", hi ta' tnax il-pied (ara "Table" tal-Ferodo Ltd. 1940, publikata fil-"Motor Claim Cases" ta' Bingham, p. 13; ara wkoll "How to Drive a Car" publikat mir-rivista "Motor", p. 125; u ara depożizzjoni, "qua perit", ta' Dottor Lorenzo Cassar fil-proċess App. Krim. "Pul. vs. Cachia", deċiż 9 ta' Mejju 1959);

Iżda l-"braking distance" tibqa' topera mill-waqt li wiehed japplika l-brakes, u "qabel" l-applikazzjoni tal-brakes f'evenjenza simili hemm dak li jissejjah "reaction time". Jgħid Phil Ruskin, f'monografija taht l-intestatura "Safe Driving", publikata fil-"Popular Mechanics Magazine", Frar 1947:— "Of course, the brakes are not actually applied from the moment you receive a signal to stop. There is a period, generally called "reaction time", which is the interval required to act after you receive a warning to stop on the brakes. This time varies from driver to driver, but it is estimated at approximately three fourths of a second.....";

Mela jiġi li, minhabba r-"reaction time" normali, li bih għandu jiġi akkreditat il-konvenut, ix-char-a-banc, bla

tort tiegħu, għad li kien miexi bli-speed regolamentari ta' 15 il-mil fis-siegħa, lahaq mexa 16 il-pied u 6 pulzjeri qabel l-applikazzjoni tal-brakes. Kożikkè, skond dawn il-fatturi inevitabli ta' dinamika awtomobilistika, distanza anqas minn 28 pied u 6 pulzjeri almenu (16 il-pied u 6 pulzjeri "reaction time" "pjù" 12 il-pied braking distance") kienet tirrendi mpossibbli, normalment, li l-konvenut iwaqqaf "a tempo". Issa, l-attur ma ppruvax bl-ebda mod li hu, meta waqaf quddiem ix-char-a-banc, halla almenu dik id-distanza, jew xi oħra li hu jippretendi suffiċjenti. La hu stess fix-xhieda tiegħu, u lanqas ix-xhud tiegħu Deġuara, ma jagħtu ebda ndikazzjoni tad-distanza intervenjenti meta l-attur waqqaf il-car quddiem ix-char-a-banc; jgħid biss li ta s-sinjal u waqaf. Lanqas ma hemm ebda "adimiculum probationis", "aliunde", li jista' juri li thalliet distanza xierqa bejn iż-żewġ karrozzi; il-konvenut qal li l-car tal-attur waqfet quddiemu "zoftu". Dan kollu ifisser li għandu jiġi ritenut illi ma kienx possibbli għall-konvenut, bla ma kien hemm ebda ċirkustanza antecedenenti kolpuża da parti tiegħu, li, konfrontat b'dik l-emergenza, iwaqqaf "a tempo"; għaliex ebda prova ma saret mill-parti tal-attur li thalliet distanza suffiċjenti;

Xejn ma jiswa li l-attur ta s-sinjal li sejjer iwaqqaf; għax is-sinjal għandu jkun "timeous", u għandha tithalla distanza tali sabiex il-karrozza ta' wara tista' twaqqaf "a tempo";

Kwantu għall-manuvra evażiva ta' li-"swerving"; il-konvenut xehed li hu ppruvaha. u x-xhieda tiegħu, kwantu għal daqshekk, hi konfermata in parti miċ-ċirkustanza li l-ħsara fil-car kienet anki fuq il-parti tal-lemin tal-car. S'intendi, anki għal din il-manuvra evażiva għandu jitqies ir-"reaction time", u għandu jitqies l-ispazju intervenjenti; u di pjù għandha titqies id-diffiċli manuvrabbilità ta' vejikolu tad-daqs ta' char-a-banc, fis-sens li "swerving" bruska jista' jgħib telfien tal-"wheel base", bil-potenzjalità ta' "overturning";

Jista' anki jiġi agġunt, għall-isfond tal-kawża, li aktarx li l-attur haseb li x-char-a-banc tal-konvenut kien sejjer il-Belt bil-passiggieri, u peress li kienu l-ħdax, u l-

ingliż li kellu miegħu ried imur il-Belt, mentri l-attur ried imur il-Hamrun minn Misraħ il-Barrieri, l-attur xtaq li jkun żgur li l-ingliż jaqbad ix-char-a-banc tal-aħħar (dak tal-konvenut, kif naseb hu), u, sabiex ikun żgur, issorpassa x'char-a-banc u waqqaf bruska ment quddiemu;

Taht dawn iċ-ċirkustanzi, ma jistax jinghad li gie suffiċjentement pruvat mill-attur li l-htija tal-kollizjoni kienet tal-konvenut, u l-kumpless tal-provi akkwiziti għall-proċess pjuttost juru li l-konvenut gie mqieghed f'dik il-pożizzjoni skriminanti li tissejjaħ "inevitable accident", jew "sudden unforeseen emergency", bla ebda kolpa antecedenti tiegħu, u bla ma kellu ebda "last opportunity" biex jevita l-konsegwenzi;

Għalhekk tiddeċidi;

Billi tilqa' l-appell tal-konvenut, tirrevoka s-sentenza appellata, u tirrespingi l-istanza. Bl-ispejjeż kollha kontra l-attur.
